


अमृत वाणी



रचयिता
श्री स्वामी सत्यानन्द जी महाराज

श्रीरामशरणम्
स्वामी सत्यानन्द मार्ग, जींद रोड, गोहाना (हरियाणा)
Website: www.shreeramsharnam.com, Email: info@ShreeRamSharnam.com

सर्वशक्तिमते परमात्मने श्री रामाय नमः (7)

भक्ति-प्रकाश के सुवचन

1- राम-कृपा अवतरण

परम-कृपा सुरूप है, परम-प्रभु श्री राम ।
जन पावन परमात्मा, परम-पुरुष-सुखधाम ॥ 1 ॥

सुखदा है शुभा-कृपा, शक्ति शांति स्वरूप ।
है ज्ञान आनन्दमयी, राम-कृपा अनूप ॥ 2 ॥

परम-पुण्य प्रतीक है, परम ईश का नाम ।
तारक-मंत्र-शक्ति-घर, बीजाक्षर है राम ॥ 3 ॥

साधक-साधन साधिए, समझ सकल शुभ-सार ।
वाचक-वाच्य एक है, निश्चित धार विचार ॥ 4 ॥

मंत्रमय ही मानिए, इष्ट देव भगवान् ।
देवालय है राम का, राम शब्द गुण खान ॥ 5 ॥

राम नाम आराधिए, भीतर भर ये भाव ।
देव दया अवतरण का, धार चौगुना चाव ॥ 6 ॥

मंत्र धारणा यों कर, विधि से ले कर नाम ।
जपिए निश्चय अचल से, शक्ति-धाम श्री राम ॥ 7 ॥

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com

यथा वृक्ष भी बीज से, जल रज ऋतु-संयोग ।
पा कर, विकसे क्रम से, त्यों मंत्र से योग ॥ 8 ॥

यथा शक्ति परमाणु में, विद्युत-कोष समान ।
है मंत्र त्यों शक्तिमय, ऐसा रखिए ध्यान ॥ 9 ॥

ध्रुव धारणा धार यह, राधिए मंत्र निधान ।
हरि कृपा अवतरण का, पूर्ण रखिए ज्ञान ॥ 10 ॥

आता खिड़की द्वार से, पवन तेज का पूर ।
है कृपा त्यों आ रही, करती दुर्गुण दूर ॥ 11 ॥

बटन दबाने से यथा, आती बिजली-धार ।
नाम जाप प्रभाव से, त्यों कृपा अवतार ॥ 12 ॥

खोलते ही जल नल ज्यों, बहता वारि बहाव ।
जप से कृपा अवतरित हो, तथा सजग कर भाव ॥ 13 ॥

राम शब्द को ध्याइये, मंत्र तारक मान ।
स्वशक्ति सत्ता जग करे, उपरि चक्र को यान ॥ 14 ॥

दशम द्वार से हो तभी, राम कृपा अवतार ।
ज्ञान शक्ति आनन्द सह, साम शक्ति संचार ॥ 15 ॥

देव दया स्वशक्ति का, सहस्रत्र कमल में मिलाप ।
हो सत्पुरुष संयोग से, सर्व नष्ट हों पाप ॥ 16 ॥

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com

2- नमस्कार सप्तक

करता हूँ मैं वन्दना, नत शिर बारम्बार ।
तुझे देव परमात्मन्, मंगल शिव शुभकार ॥ 1 ॥

अंजलि पर मस्तक किये, विनय भक्ति के साथ ।
नमस्कार मेरा तुझे, होवे जग के नाथ ॥ 2 ॥

दोनों कर को जोड़ कर, मस्तक घुटने टेक ।
तुझ को हो प्रणाम मम, शत शत कोटि अनेक ॥ 3 ॥

पाप—हरण मंगल—करण, चरण शरण का ध्यान ।
धार करूँ प्रणाम मैं, तुझ को शक्ति—निधान ॥ 4 ॥

भक्ति—भाव शुभ—भावना, मन में भर भरपूर ।
श्रद्धा से तुझ को नमूँ, मेरे राम हजूर ॥ 5 ॥

ज्योतिर्मय जगदीश हे, तेजोमय अपार ।
परम पुरुष पावन परम, तुझ को हो नमस्कार ॥ 6 ॥

सत्य ज्ञान आनन्द के, परम धाम श्री राम ।
पुलकित हो मेरा तुझे, होवे बहु प्रणाम ॥ 7 ॥

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com

प्रातः पाठ

परमात्मा श्री राम परम सत्य, प्रकाश रूप,
परम ज्ञानानन्दस्वरूप, सर्वशक्तिमान,
एकैवाद्वितीय परमेश्वर, परम पुरुष,
दयालु देवाधिदेव है, उसको बार—बार
नमस्कार, नमस्कार, नमस्कार, नमस्कार ॥

अमृतवाणी

रामामृत पद पावन वाणी,
राम—नाम धुन सुधा समानी ।
पावन—पाठ राम गुण ग्राम,
राम—राम जप राम ही राम ॥ 1 ॥

परम सत्य परम विज्ञान,
ज्योति—स्वरूप राम भगवान् ।
परमानन्द, सर्वशक्तिमान्,
राम परम है राम महान् ॥ 2 ॥

अमृत वाणी नाम उच्चारण,
राम—राम सुखसिद्धि—कारण ।
अमृतवाणी अमृत श्री नाम,
राम—राम मुद मंगल—धाम ॥ 3 ॥

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com

अमृतरूप राम—गुण गान,
अमृत—कथन राम व्याख्यान ।
अमृत—वचन राम की चर्चा,
सुधा सम गीत राम की अर्चा ॥ 4 ॥

अमृत मनन राम का जाप,
राम राम प्रभु राम अलाप ।
अमृत चिंतन राम का ध्यान,
राम शब्द में शुचि समाधान ॥ 5 ॥

अमृत रसना वही कहावे,
राम—राम जहाँ नाम सुहावे ।
अमृत कर्म नाम कमाई,
राम—राम परम सुखदाई ॥ 6 ॥

अमृत राम—नाम जो ही ध्यावे,
अमृत पद सो ही जन पावे ।
राम—नाम अमृत—रस सार,
देता परम आनन्द अपार ॥ 7 ॥

राम—राम जप हे मना,
अमृत वाणी मान ।
राम—नाम में राम को,
सदा विराजित जान ॥ 8 ॥

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com

राम—नाम मुद मंगलकारी,
विघ्न हरे सब पातक हारी ।
राम—नाम शुभ शकुन महान्,
स्वस्ति शांति शिवकर कल्याण ॥ 9 ॥

राम—राम श्री राम विचार,
मानिए उत्तम मंगलाचार ।
राम—राम मन मुख से गाना,
मानो मधुर मनोरथ पाना ॥ 10 ॥

राम नाम जो जन मन लावे,
उस में शुभ सभी बस जावे ।
जहाँ हो राम—नाम धुन—नाद,
भागें वहाँ से विषम—विषाद ॥ 11 ॥

राम—नाम मन—तप्त बुझावे,
सुधा रस सींच शांति ले आवे ।
राम—राम जपिए कर भाव,
सुविधा सुविधि बने बनाव ॥ 12 ॥

राम—नाम सिमरो सदा,
अतिशय मंगल मूल ।
विषम—विकट संकट हरण,
कारक सब अनुकूल ॥ 13 ॥

जपना राम—राम है सुकृत,
राम—नाम है नाशक दुष्कृत ।
सिमरे राम—राम ही जो जन,
उसका हो शुचितर तन—मन ॥ 14 ॥

जिसमें राम—नाम शुभ जागे,
उस के पाप—ताप सब भागे ।
मन से राम—नाम जो उच्चारें,
उस के भागें भ्रम भय सारे ॥ 15 ॥

जिस में बस जाय राम सुनाम,
होवे वह जन पूर्णकाम ।
चित्त में राम—राम जो सिमरे,
निश्चय भव—सागर से तरे ॥ 16 ॥

राम—सिमरन होवे सहाई,
राम—सिमरन है सुखदाई ।
राम—सिमरन सब से ऊँचा,
राम शक्ति सुख ज्ञान समूचा ॥ 17 ॥

राम—राम ही सिमर मन,
राम—राम श्री राम ।
राम—राम श्री राम भज,
राम—राम हरि—नाम ॥ 18 ॥

मात-पिता बान्धव सुत दारा,
धन जन साजन सखा प्यारा ।
अंत काल दे सके न सहारा,
राम-नाम तेरा तारन हारा ॥ 19 ॥

सिमरन राम-नाम है संगी,
सखा स्नेही सुहृद् शुभ अंगी ।
युग-युग का है राम सहेला,
राम भक्त नहीं रहे अकेला ॥ 20 ॥

निर्जन वन विपद् हो घोर,
निबिड़-निशा तम सब ओर ।
जोत जब राम-नाम की जगे,
संकट सर्व सहज से भगे ॥ 21 ॥

बाधा बड़ी विषम जब आवे,
वैर विरोध विघ्न बढ़ जावे ।
राम-नाम जपिए सुख दाता,
सच्चा साथी जो हितकर त्राता ॥ 22 ॥

मन जब धैर्य को नहीं पावे,
कुचिंता चित्त को चूर बनावे ।
राम-नाम जपे चिंता चूरक,
चिंतामणि चित्त चिंतन पूरक ॥ 23 ॥

शोक सागर हो उमड़ा आता,
अति दुःख में मन घबराता ।
भजिए राम—राम बहु बार,
जन का करता बेड़ा पार ॥ 24 ॥

कड़ी घड़ी कठिनतर काल,
कष्ट कठोर हो क्लेश कराल ।
राम—राम जपिए प्रतिपाल,
सुख दाता प्रभु दीनदयाल ॥ 25 ॥

घटना घोर घटे जिस बेर,
दुर्जन दुखड़े लेंवें घेर ।
जपिए राम—नाम बिन देर,
रखिए राम—राम शुभ टेर ॥ 26 ॥

राम—नाम हो सदा सहायक,
राम—नाम सर्व सुखदायक ।
राम—राम प्रभु राम की टेक,
शरण शांति आश्रय है एक ॥ 27 ॥

पूँजी राम—नाम की पाइये,
पाथेय साथ नाम ले जाइये ।
नाशे जन्म मरण का खटका,
रहे राम भक्त नहीं अटका ॥ 28 ॥

राम—राम श्री राम है,
तीन लोक का नाथ ।
परम—पुरुष पावन प्रभु,
सदा का संगी साथ ॥ 29 ॥

यज्ञ तप ध्यान योग ही त्याग,
वन कुटी वास अति वैराग ।
राम—नाम बिना नीरस फोक,
राम राम जप तरिए लोक ॥ 30 ॥

राम—जाप सब संयम साधन,
राम—जाप है कर्म आराधन ।
राम—जाप है परम—अभ्यास,
सिमरो राम—नाम 'सुख—रास' ॥ 31 ॥

राम—जाप कही ऊँची करणी,
बाधा—विघ्न बहु दुःख हरणी ।
राम—राम महा—मंत्र जपना,
है सुव्रत नेम तप तपना ॥ 32 ॥

राम—जाप है सरल—समाधि,
हरे सब आधि व्याधि उपाधि ।
ऋद्धि—सिद्धि और नव—निधान,
दाता राम है सब सुख—खान ॥ 33 ॥

राम—राम चिंतन सुविचार,
राम—राम जप निश्चय धार ।
राम—राम श्री राम ध्याना
है परम पद अमृत पाना ॥ 34 ॥

राम—राम श्री राम हरि,
सहज परम है योग ।
राम—राम श्री राम—जप,
दाता अमृत—भोग ॥ 35 ॥

नाम चिंतामणि रत्न अमोल,
राम—नाम महिमा अनमोल ।
अतुल प्रभाव अति—प्रताप,
राम—नाम कहा तारक जाप ॥ 36 ॥

बीज अक्षर महा—शक्ति—कोष,
राम—राम जप शुभ—संतोष ।
राम—राम श्री राम—राम मंत्र,
तंत्र बीज परात्पर यंत्र ॥ 37 ॥

बीजाक्षर पद पद्म प्रकाशे,
राम—राम जप दोष विनाशे ।
कुण्डलिनी बोधे सुषुमणा खोले,
राम—मंत्र अमृत—रस घोले ॥ 38 ॥

उपजे नाद सहज बहु-भांत,
अजपा जाप भीतर हो शांत ।
राम-राम पद शक्ति जगावे,
राम-राम धुन जभी रमावे ॥ 39 ॥

राम-नाम जब जगे अभंग,
चेतन-भाव जगे सुख-संग ।
ग्रन्थी अविद्या टूटे भारी,
राम लीला की खिले फुलवारी ॥ 40 ॥

पतित-पावन परम पाठ,
राम-राम जप याग ।
सफल सिद्धि कर साधना,
राम-नाम अनुराग ॥ 41 ॥

तीन लोक का समझिए सार,
राम-नाम सब ही सुखकार ।
राम-नाम की बहुत बड़ाई,
वेद पुराण मुनि जन गाई ॥ 42 ॥

यति सती साधु-संत सयाने,
राम-नाम निश-दिन बखाने ।
तापस योगी सिद्ध ऋषिवर,
जपते राम-राम सब सुखकर ॥ 43 ॥

भावना भक्ति भरे भजनीक,
भजते राम—नाम रमणीक ।
भजते भक्त भाव—भरपूर,
भ्रम—भय भेद—भाव से दूर ॥ 44 ॥

पूर्ण पंडित पुरुष—प्रधान,
पावन—परम पाठ ही मान ।
करते राम—राम जप—ध्यान,
सुनते राम अनाहद—तान ॥ 45 ॥

इस में सुरति सुर रमाते,
राम—राम स्वर साध समाते ।
देव देवीगण दैव विधाता,
राम—राम भजते गणत्राता ॥ 46 ॥

राम—राम सुगुणी जन गाते,
स्वर—संगीत से राम रिझाते ।
कीर्तन—कथा करते विद्वान,
सार सरस संग साधनवान ॥ 47 ॥

मोहक मंत्र अति मधुर,
राम—राम जप ध्यान ।
होता तीनों लोक में,
राम—नाम गुण गान ॥ 48 ॥

मिथ्या मन—कल्पित मत—जाल,
मिथ्या है मोह—कुमद—बैताल ।
मिथ्या मन मुखिया—मनोराज,
सच्चा है राम—नाम जप काज ॥ 49 ॥

मिथ्या है वाद—विवाद विरोध,
मिथ्या है वैर निन्दा हठ क्रोध ।
मिथ्या द्रोह दुर्गुण दुःख खान,
राम—नाम जप सत्य निधान ॥ 50 ॥

सत्य—मूलक है रचना सारी,
सर्व—सत्य प्रभु—राम पसारी ।
बीज से तरु मकड़ी से तार,
हुआ त्यों राम से जग विस्तार ॥ 51 ॥

विश्व—वृक्ष का राम है मूल,
उस को तू प्राणी कभी न भूल ।
साँस साँस से सिमर सुजान,
राम—राम प्रभु—राम महान् ॥ 52 ॥

लय उत्पत्ति पालना रूप,
शक्ति—चेतना आनन्द—स्वरूप ।
आदि अंत और मध्य है राम,
अशरण शरण है राम—विश्राम ॥ 53 ॥

राम—नाम जप भाव से,
मेरे अपने आप ।
परम—पुरुष पालक—प्रभु,
हर्ता पाप त्रिताप ॥ 54 ॥

राम—नाम बिना वृथा विहार,
धन—धान्य सुख—भोग पसार ।
वृथा है सब सम्पद् सम्मान,
होवे तन यथा रहित प्राण ॥ 55 ॥

नाम बिना सब नीरस स्वाद,
ज्यों हो स्वर बिना राग विषाद ।
नाम बिना नहीं सजे सिंगार,
राम—नाम है सब रस सार ॥ 56 ॥

जगत् का जीवन जानो राम,
जग की ज्योति जाज्वल्यमान ।
राम—नाम बिना मोहिनी—माया,
जीवन—हीन यथा तन छाया ॥ 57 ॥

सूना समझिए सब संसार,
जहाँ नहीं राम नाम संचार ।
सूना जानिए ज्ञान—विवेक,
जिस में राम—नाम नहीं एक ॥ 58 ॥

सूने ग्रंथ पंथ मत पोथे,
बने जो राम—नाम बिन थोथे ।
राम—नाम बिन वाद—विचार,
भारी भ्रम का करे प्रचार ॥ 59 ॥

राम—नाम दीपक बिना,
जन—मन में अन्धेर ।
रहे, इससे हे मम मन,
नाम सुमाला फेर ॥ 60 ॥

राम—राम भज कर श्री राम,
करिए नित्य ही उत्तम काम ।
जितने कर्तव्य कर्म कलाप,
करिए राम—राम कर जाप ॥ 61 ॥

करिए गमनागम के काल,
राम—जाप जो करता निहाल ।
सोते जगते सब दिन याम,
जपिए राम—राम अभिराम ॥ 62 ॥

जपते राम—नाम महा—माला,
लगता नरक—द्वार पै ताला ।
जपते राम—राम जप पाठ,
जलते कर्मबन्ध यथा काठ ॥ 63 ॥

तान जब राम—नाम की टूटे,
भांडा—भरा अभाग्य भय फूटे ।
मनका है राम—नाम का ऐसा,
चिंता—मणि पारस—मणि जैसा ॥ 64 ॥

राम—नाम सुधा—रस सागर,
राम—नाम ज्ञान गुण—आगर ।
राम—नाम श्री राम—महाराज,
भव—सिन्धु में है अतुल—जहाज ॥ 65 ॥

राम—नाम सब तीर्थ—स्थान,
राम—राम जप परम—स्नान ।
धो कर पाप—ताप सब धूल,
कर दे भय—भ्रम को उन्मूल ॥ 66 ॥

राम—जाप रवि तेज समान,
महा—मोह—तम हरे अज्ञान ।
राम—जाप दे आनन्द महान ।
मिले उसे जिसे दे भगवान् ॥ 67 ॥

राम—नाम को सिमरिये,
राम—राम एक तार ।
परम—पाठ पावन—परम,
पतित अधम दे तार ॥ 68 ॥

माँगू मैं राम-कृपा दिन रात,
राम-कृपा हरे सब उत्पात ।
राम-कृपा लेवे अंत सम्भाल,
राम-प्रभु है जन प्रतिपाल ॥ 69 ॥

राम-कृपा है उच्चतर-योग,
राम-कृपा है शुभ संयोग ।
राम-कृपा सब साधन-मर्म,
राम-कृपा संयम सत्य धर्म ॥ 70 ॥

राम-नाम को मन में बसाना,
सुपथ राम-कृपा का है पाना ।
मन में राम-धुन जब फिरे,
राम-कृपा तब ही अवतरे ॥ 71 ॥

रहूँ मैं नाम में हो कर लीन,
जैसे जल में हो मीन अदीन ।
राम-कृपा भरपूर मैं पाऊँ,
परम प्रभु को भीतर लाऊँ ॥ 72 ॥

भक्ति-भाव से भक्त सुजान,
भजते राम-कृपा का निधान ।
राम-कृपा उस जन में आवे,
जिस मे आप ही राम बसावें ॥ 73 ॥

कृपा—प्रसाद है राम की देनी,
काल—व्याल जंजाल हर लेनी ।
कृपा—प्रसाद सुधा—सुख—स्वाद,
राम—नाम दे रहित विवाद ॥ 74 ॥

प्रभु—प्रसाद शिव—शांति—दाता,
ब्रह्म—धाम में आप पहुँचाता ।
प्रभु—प्रसाद पावे वह प्राणी,
राम—राम जपे अमृत—वाणी ॥ 75 ॥

औषध राम—नाम की खाइये,
मृत्यु जन्म के रोग मिटाइये ।
राम—नाम अमृत रस—पान,
देता अमल अचल निर्वाण ॥ 76 ॥

राम—राम धुन गूँज से,
भव—भय जाते भाग ।
राम—नाम धुन ध्यान से,
सब शुभ जाते जाग ॥ 77 ॥

माँगूं मैं राम—नाम महादान,
करता निर्धन का कल्याण ।
देव—द्वार पर जन्म का भूखा,
भक्ति प्रेम अनुराग से रूखा ॥ 78 ॥

‘पर हूँ तेरा’ – यह लिये टेरे,
चरण पड़े की रखियो मेर ।
अपना आप विरद–विचार,
दीजिए भगवन्! नाम प्यार ॥ 79 ॥

राम–नाम ने वे भी तारे,
जो थे अधर्मी–अधम हत्यारें ।
कपटी–कुटिल–कुकर्मी अनेक,
तर गये राम–नाम ले एक ॥ 80 ॥

तर गये धृति–धारणा हीन,
धर्म–कर्म में जन अति दीन ।
राम राम श्री राम–जप जाप,
हुए अतुल–विमल–अपाप ॥ 81 ॥

राम–नाम मन मुख में बोले,
राम–नाम भीतर पट खोले ।
राम–नाम से कमल–विकास,
होवें सब साधन सुख–रास ॥ 82 ॥

राम–नाम घट भीतर बसे,
साँस–साँस नस–नस से रसे ।
सपने में भी न बिसरे नाम,
राम–राम श्री राम–राम–राम ॥ 83 ॥

राम—नाम के मेल से,
सध जाते सब—काम ।
देव—देव देवे यदा,
दान महा—सुख—धाम ॥ 84 ॥

अहो! मैं राम—नाम धन पाया,
कान में राम—नाम जब आया ।
मुख से राम—नाम जब गाया,
मन से राम—नाम जब ध्याया ॥ 85 ॥

पा कर राम—नाम धन—राशी,
घोर—अविद्या विपद् विनाशी ।
बढ़ा जब राम—प्रेम का पूर,
संकट—संशय हो गये दूर ॥ 86 ॥

राम—नाम जो जपे एक बेर,
उस के भीतर कोष—कुबेर ।
दीन—दुखिया—दरिद्र—कंगाल,
राम—राम जप होवे निहाल ॥ 87 ॥

हृदय राम—नाम से भरिए,
संचय राम—नाम धन करिए ।
घट में नाम मूर्ति धरिए,
पूजा अंतर्मुख हो करिए ॥ 88 ॥

आँखें मूँद के सुनिए सितार,
राम—राम सुमधुर झंकार ।
उस में मन का मेल मिलाओ,
राम—राम सुर में ही समाओ ॥ 89 ॥

जपूँ मैं राम—राम प्रभु राम,
ध्याऊँ मैं राम—राम हरे राम ।
सिमरूँ मैं राम—राम प्रभु राम,
गाऊँ मैं राम—राम श्री राम ॥ 90 ॥

अमृतवाणी का नित्य गाना,
राम—राम मन बीच रमाना ।
देता संकट—विपद् निवार,
करता शुभ श्री मंगलाचार ॥ 91 ॥

राम—नाम जप—पाठ से,
हो अमृत संचार ।
राम—धाम में प्रीति हो,
सुगुण—गण का विस्तार ॥ 92 ॥

तारक—मंत्र राम है,
जिस का सुफल अपार ।
इस मंत्र के जाप से,
निश्चय बने निस्तार ॥ 93 ॥

धुन

1. बोलो राम, बोलो राम, बोलो राम राम राम ।
 2. श्री राम, श्री राम, श्री राम राम राम ।
 3. जय जय राम, जय जय राम,
जय जय राम राम राम ।
 4. जय राम जय राम, जय जय राम,
राम राम राम राम, जय जय राम ।
 5. पतित पावन नाम, भज ले राम राम राम ।
भज ले राम राम राम, भज ले राम राम राम ॥
 6. अशरण शरण शान्ति के धाम,
मुझे भरोसा तेरा राम ।
मुझे भरोसा तेरा राम,
मुझे भरोसा तेरा राम ।
 7. रामाय नमः श्री रामायः नमः
रामाय नमः श्री रामाय नमः ।
 8. अहं भजामि रामं, सत्यं शिवं मंगलम् ।
सत्यं शिवं मंगलंम्, सत्यं शिवं मंगलम् ॥
- वृद्धि आस्तिक भाव की, शुभ मंगल संचार ।
अभ्युदय सद्धर्म का, राम नाम विस्तार ॥ (2)

प्रार्थना

भाने तेरे से प्रभु, भला भद्र हो जाय ।
जग में सब नर—नारी का, कष्ट न कोई पाय ॥

मार्ग सत्य दिखाइए, सन्त सुजन का पाथ ।
पाप से हमें बचाइए, पकड़ हमारा हाथ ॥

सन्त की सेवा दान कर, जो हो और अनाथ ।
दुर्बल दुखिया दीन की, दे सेवा मम नाथ ॥

हाथ जोड़ मांगू हरे, सेवा कृपा प्यार ।
विनय नम्रता देन दे, देना सब कुछ वार ॥

दीन दास हूँ द्वार का, सेवा देकर दान ।
सेवा सदन बनाइए, मुझको हे भगवान ॥

श्री भक्ति प्रकाश से

सर्वशक्तिमते परमात्मने श्री रामाय नमः (7)

श्रीरामशरणम्

स्वामी सत्यानन्द मार्ग, जींद रोड, गोहाना (हरियाणा)

Website: www.shreeramsharnam.com, Email: info@ShreeRamSharnam.com